

**சாராம்சம்:** இனிய குழந்தைகளே, சுவர்க்கத்திற்குச் செல்வதற்கான கடவுச்சீட்டைப் (passport) பெற்றுக் கொள்வதற்கே நீங்கள் இப் பாடசாலைக்கு வந்துள்ளீர்கள். ஆத்ம உணர்வுடையவர் ஆகி, பதிவேட்டில் (report) உங்கள் பெயரைக் குறித்துக் (noted) கொண்டால், நீங்கள் சுவர்க்கத்திற்குச் செல்வீர்கள்.

**கேள்வி:** எந்த ஒரு விழிப்புணர்வு இல்லாததால், சில குழந்தைகளால் தந்தையின் மீது மரியாதை செலுத்த முடியாதுள்ளது?

**பதில்:** முழு உலகமும் கூவி அழைத்துக் கொண்டிருப்பவரும், அனைவராலும் நினைவு செய்யப்படுகின்றவரும், அதிமேலான தந்தையுமான ஒரேயொருவரே எங்களுக்குச் சேவை செய்ய வந்துள்ளார் என்ற விழிப்புணர்வு சில குழந்தைகளிடம் இல்லை. இந்த நம்பிக்கை வரிசைக்கிரமமாகவே உள்ளது. எந்தளவிற்கு இந்த நம்பிக்கை உங்களுக்கு உள்ளதோ அதற்கேற்பவே நீங்கள் மரியாதை கொண்டிருப்பீர்கள்.

**பாடல்:** அன்பிற்கினியவருடன் இருப்பவர்களின் மீது ஞான மழை பொழிகின்றது..

**ஓம் சாந்தி.** குழந்தைகளாகிய நீங்கள் அனைவரும் ஞானக்கடலுடன் இருக்கின்றீர்கள். குழந்தைகள் அனைவரும் ஒரே இடத்தில் அமர முடியாது. அவருடன் அமர்ந்திருப்பவர்கள் ஞானத்தை நேரடியாகச் செவிமடுக்க முடியும். ஆனால் தொலைவில் வாழ்பவர்கள் சற்றுத் தாமதித்தே பெறுகின்றார்கள். எவ்வாறாயினும், தந்தையுடன் வாழ்பவர்கள் தொலைவில் வாழ்பவர்களை விட அதிகளவு முன்னேற்றத்தை அனுபவம் செய்கின்றார்கள் என்றில்லை. இல்லை, தொலைவில் வாழ்பவர்கள் அதிகளவு கற்று, அதிகளவு முன்னேற்றம் அடைவது நடைமுறையில் காணப்படுகிறது. எல்லையற்ற தந்தை இங்கிருக்கின்றார் என்பது நிச்சயமாகும். பிராமணக் குழந்தைகளாகிய நீங்கள் வரிசைக்கிரமமாக இருக்கின்றீர்கள். குழந்தைகளாகிய நீங்கள் தெய்வீகக் குணங்களைக் கிரகிக்க வேண்டும். சில குழந்தைகள் பெரிய தவறுகளையும் செய்கின்றார்கள். முழு உலகமும் நினைவு செய்கின்றவரான எல்லையற்ற தந்தையே எங்களுக்குச் சேவை செய்வதில் ஈடுபட்டு, அதி மேன்மையானவர்கள் ஆகுவதற்கான பாதையைக் காட்டுவதுடன் எமக்கு மிகவும் அன்புடன் விளங்கப்படுத்துகின்றார் என்பதைச் சில குழந்தைகள் புரிந்து கொண்டிருந்த போதும், அவர்கள் அவருக்கு அந்தளவிற்கு மரியாதை செலுத்துவதில்லை. பந்தனத்தில் உள்ளவர்கள் பல துன்புறுத்துல்களை அனுபவம் செய்கின்றார்கள். அவர்கள் இக்கட்டான நிலையிலும், நினைவில் நிலைத்திருப்பதுடன், ஞானத்தை நன்றாகக் கிரகித்துக் கொள்கின்றார்கள். அவர்களின் அந்தஸ்து மேன்மையடைகின்றது. அனைவரையும் பற்றி பாபா இவ்வாறு கூறுவதில்லை. அது நீங்கள் செய்யும் முயற்சிக்கு ஏற்ப வரிசைக்கிரமமாகவே உள்ளது. தந்தை குழந்தைகளாகிய உங்களுக்கு எச்சரிக்கை செய்கின்றார். அனைவரும் ஒரேமாதிரியாக இருக்க முடியாது. இருப்பினும் வெளியில் வாழ்பவர்களும், பந்தனத்தில் இருப்பவர்களும் நல்ல வருமானத்தை ஈட்டுகின்றார்கள். பக்திமார்க்கத்தினரால் இப்பாடல் இயற்றப்பட்டுள்ளது. எவ்வாறாயினும், அதன் அர்த்தத்தை எடுத்துக் கொள்வது உங்களுக்குப் பலனளிக்கும். அன்பிற்கினியவர் யார் என்பதையும், அவர் யாருக்கு அன்பிற்கினியவர் என்பதைப் பற்றியும் அவர்களுக்கு என்ன தெரியும்? ஆத்மாக்களுக்குத் தம்மையே தெரியாத போது, தந்தையை அவர்கள் எவ்வாறு அறிவார்கள்? அவரும் ஓர் ஆத்மா, அல்லவா? நான் யார் என்பதையோ, நான் எங்கிருந்து வருகின்றேன் என்பதையோ அவர்கள் அறியாதுள்ளார்கள். அனைவரும் சரீர உணர்வில் இருக்கின்றார்கள். எவருமே ஆத்ம உணர்வில் இல்லை. அவர்கள் ஆத்ம உணர்வில் இருப்பார்களாயின், ஆத்மாக்களுக்குத் தமது தந்தையைத் தெரிந்திருக்கும். சரீர உணர்வில் இருப்பதனால், அவர்கள் ஆத்மாவையோ அல்லது பரமாத்மாவான பரமதந்தையையோ அறியாதுள்ளார்கள். தந்தை குழந்தைகளாகிய உங்கள் நேர்முன்னிலையில் அமர்ந்திருந்து விளங்கப்படுத்துகின்றார். இது எல்லையற்ற பாடசாலையாகும். ஒரேயொரு இலக்கும் இலட்சியமே உள்ளது: சுவர்க்க இராச்சியத்தை அடைவதாகும். சுவர்க்கத்தில் பல்வேறுபட்ட அந்தஸ்துகள் உள்ளன. அரசன், அரசியுடன் பிரஜைகளும் உள்ளனர். தந்தை கூறுகின்றார்: உங்களை இரட்டைக் கிரீடம் உடையவர்கள் ஆக்குவதற்கே நான் மீண்டும் ஒருமுறை வந்திருக்கின்றேன். அனைவருமே இரட்டைக் கிரீடத்திற்குரியவர்கள் ஆக முடியாது. நன்றாகக் கற்பவர்களுக்குத் தம்மால் இவ்வாறு ஆகமுடியும் என்பது உள்ளார்த்தமாகத் தெரியும். அவர்கள் அர்ப்பணித்திருப்பதுடன் நம்பிக்கையும் கொண்டுள்ளார்கள். நீங்கள் தீய செயல்களில் ஈடுபடக்கூடாது என்பதை நீங்கள் அனைவரும் புரிந்து கொண்டிருக்கின்றீர்கள். சிலர் பல பலவீனங்களைக் கொண்டிருக்கின்றார்கள். அவர்கள் தாம் உயர்ந்ததோர் அந்தஸ்தைப் பெறுபவர்கள் என்று கருதுவதில்லை. ஆகையாலேயே அவர்கள் முயற்சி செய்வதில்லை. உங்களால் அவ்வாறு ஆக முடியுமா என நீங்கள் தந்தையிடம் வினவினால், அவரால் உடனடியாகவே பதிலளிக்க முடியும். நீங்கள் அந்தளவிற்கு உயர்ந்த அந்தஸ்தைப் பெற முடியாது என்பதை நீங்களே உங்களைப் பார்த்தால் புரிந்துகொள்ள முடியும். அதற்குத் தகைமையும் தேவையாகும். அத்தகைய விடயங்கள் சத்தியயுகத்திலும், திரேதாயுகத்திலும் இடம்பெறுவதில்லை. அங்கே, அது வெகுமதியாகும். அந்த நேரத்தில் வருகின்ற அரசர்கள் தமது பிரஜைகளின் மீது அதிகளவு அன்பு வைத்திருக்கின்றார்கள். அவர்கள் ஒரு தாயையும் தந்தையையும் போன்றவர்கள். இவரே எல்லையற்ற தந்தை என்பதைக் குழந்தைகளாகிய நீங்கள் அறிவீர்கள். அந்த ஒரேயொருவரே முழு உலகையும் பதிவு செய்கின்றார். நீங்களும் உங்களைப் பதிவு செய்கின்றீர்கள், இல்லையா? அவர் உங்களுக்கு ஒரு கடவுச்சீட்டைக் கொடுக்கின்றார். சுவர்க்கத்தின் அதிபதி ஆகுவதற்கு இங்கே உங்களுக்குக் கடவுச்சீட்டு வழங்கப்படுகின்றது. சுவர்க்கத்திற்குச் செல்லும் தகுதி பெறுகின்ற அனைவரும் ஒரு புகைப்படத்தை எடுக்க வேண்டும். ஏனெனில் நீங்கள் சாதாரண மனிதரில் இருந்து தேவர்களாக மாறுகின்றீர்கள். அப்படத்தின் பக்கத்தில், கிரீடம் சூடி சிம்மாசனத்தில்

அமர்ந்திருக்கும் உங்கள் இன்னொரு புகைப்படத்தையும் வைக்க வேண்டும். அவ்வாறே நீங்கள் ஆசிரியர்கள். இந்த மாதிரியை (sample) நீங்கள் கண்காட்சிகளில் வைத்திருக்க வேண்டும். இது இராஜயோகமாகும். உதாரணத்திற்கு, ஒருவர் சட்டநிபுணர் ஆகுவதற்கான பயிற்சியில் ஈடுபட்டிருக்கும் போது, அவர்கள் சாதாரண உடையுடன் தமது புகைப்படத்தை ஒருபுறத்திலும், சட்டநிபுணர் ஆடையில் இன்னொரு புகைப்படத்தை மறுபுறத்திலும் வைத்திருப்பதுண்டு. அவ்வாறே, நீங்கள் சாதாரண ஆடை அணிந்த உங்கள் புகைப்படத்தை ஒருபுறமும், இரட்டைக் கிரீடம் அணிந்துள்ள உங்கள் புகைப்படத்தை மறுபுறத்திலும் வைத்திருங்கள். நீங்கள் வினவுவதற்காக, ஒரு புகைப்படத்தையும் நீங்கள் வைத்திருக்க வேண்டும்: நீங்கள் என்னவாக விரும்புகின்றீர்கள்?, நீங்கள் சட்டநிபுணராக விரும்புகின்றீர்களா அல்லது இராஜாக்களுக்கு இராஜாவாக விரும்புகின்றீர்களா? நீங்கள் அத்தகைய புகைப்படங்களை வைத்திருக்க வேண்டும். சட்டநிபுணர்களும் நீதிபதிகள் போன்றோரும் இங்கே இருக்கிறார்கள். நீங்கள் புதிய உலகில் இராஜாக்களுக்கெல்லாம் இராஜாக்கள் ஆக உள்ளீர்கள். உங்கள் இலக்கும் இலட்சியமும் உங்கள் முன்னிலையில் உள்ளது. இவ்வாறாகவே நீங்கள் ஆசிரியர்கள். விளக்கம் மிகவும் நன்று! படங்கள் மிகவும் நன்றாக முழு அளவில் (full-size) இருக்க வேண்டும். சட்டநிபுணர்கள் ஆகுவதற்காக மாணவர்கள் கற்கும் போது, அவர்கள் சட்டநிபுணருடன் யோகம் செய்து, அவர்கள் சட்டநிபுணர்கள் ஆகுகின்றார்கள். இவரின் யோகம் பரமாத்மா பரமதந்தையுடன் உள்ளது. ஆகையால், அவர் இரட்டைக் கிரீடம் உடையவர் ஆகுகின்றார். தந்தை விளங்கப்படுத்துகின்றார்: குழந்தைகளாகிய நீங்கள் இப்பொழுது இதன் அடிப்படையில் செயற்பட வேண்டும். இலக்ஷ்மி நாராயணனின் படத்தை விளங்கப்படுத்துவது மிகவும் இலகுவானதாகும். நீங்கள் இவ்வாறே ஆசிரியர்கள். ஆகவே, நிச்சயமாக உங்களுக்கு ஒரு புதிய உலகம் தேவையாகும். நரகத்தின் பின்னர் சுவர்க்கம் இருக்கும். இப்பொழுது இது அதிமேன்மையான சங்கமயுகம் ஆகும். இக்கல்வி உங்களை மிகவும் மேன்மையானவர்கள் ஆக்குகின்றது. இதில் பணம் போன்றவற்றிற்கான தேவையே இல்லை. நீங்கள் கற்பதில் ஆர்வமாக இருக்க வேண்டும். கற்பதற்குப் போதுமானவாறு பணம் இல்லாதவராக ஒருவர் மிகவும் ஏழையாக இருந்தார். அப்படியிருந்தும், அவர் முயற்சி செய்து செல்வந்தராகி, விக்டோரியா இராணியின் அமைச்சர் ஆகினார். இந்நேரத்தில் நீங்களும் ஏழைகளாக இருக்கிறீர்கள். தந்தை உங்களுக்கு அத்தகைய மேன்மையான விடயங்களைக் கற்பிக்கிறார். இங்கு, நீங்கள் உங்கள் புத்தியின் மூலம் தந்தையை நினைவுசெய்ய வேண்டும். மின்விளக்குகள் போன்றவற்றை ஏற்ற வேண்டிய தேவையில்லை. நீங்கள் எங்காவது அமர்ந்து அவரை நினைவு செய்ய முடியும். எவ்வாறாயினும், மாயை என்பவள் தந்தையை நீங்கள் மறந்துவிடுமாறு செய்பவள். நினைவிலேயே தடைகள் உள்ளன. இது ஒரு யுத்தமாகும். தந்தையை நினைவுசெய்வதால், ஆத்மாக்கள் தூய்மையாகுகிறார்கள். நீங்கள் கற்கும்பொழுது, மாயை எதனையும் செய்வதில்லை. நினைவின் போதையானது, கல்வியினுடைய போதையை விடவும் அதிகமானதாகும். இதனாலேயே புராதன யோகம் நினைவுகூரப்பட்டு வருகிறது. கூறப்பட்டுள்ளது: யோகமும், ஞானமும். நீங்கள் யோகத்தைக் கொண்டிருப்பதற்காக ஞானத்தைப் பெறுகிறீர்கள். உங்களுக்கு நினைவில் நிலைத்திருப்பதற்கான வழிமுறைகள் கூறப்பட்டுள்ளது. உலகச் சக்கரத்தின் ஞானமும் உள்ளது. படைப்பவரையோ அல்லது படைப்பின் ஆரம்பம், மத்தி, இறுதியையோ வேறு எவரும் அறியார். அவர்கள் பாரதத்தின் புராதன யோகத்தைக் கற்பிக்கிறார்கள். “புராதனம்” என அழைக்கப்பட்டது, புதிய உலகமாக இருந்தது. அது நூறாயிரக் கணக்கான வருடங்களைக் கொண்டது என அவர்கள் கூறுகிறார்கள். அவர்கள் சக்கரத்தின் பல்வேறு காலஎல்லையையும் காட்டுகின்றார்கள். ஒருவர் ஒரு விடயத்தையும், மற்றவர் மற்றொரு விடயத்தையும் கூறுகிறார்கள். இங்கு, ஒரேயொரு தந்தையே உங்களுக்குக் கற்பிக்கிறார். நீங்கள் வெளியே செல்லும்பொழுதும், படங்களைப் பெறுகிறீர்கள். இவர் ஒரு வியாபாரியாவார். பாபா கூறுகிறார்: உங்களால் துணியிலும் படங்களை அச்சிட முடியும். ஒருவரிடம் அச்சிடுவதற்கு ஒரு பெரிய திரைத்துணி இல்லாதுவிடின், நீங்கள் இரு பாகங்களாகத் துணியில் அச்சிட்டுப் பின்னர் அவற்றை இணைத்த இணைப்பு தெரியாத வகையில் அவற்றை ஒன்றாக்குங்கள். அதிமேன்மையான அதிகாரியான, எல்லையற்ற தந்தை கூறுகிறார்: அதைப் போன்று ஒருவர் அச்சிட்டிருந்தால், நான் அவருடைய பெயரைப் புகழ்மையச் செய்வேன். ஒருவர் இவற்றைத் துணியில் அச்சிட்டு, அவற்றை வெளிநாட்டுக்கு எடுத்துச் சென்றால், அவருக்கு ஒவ்வொரு படத்துக்கும் 5000 முதல் 10,000 ரூபாய்கள் வரை கொடுக்கப்படும். அவர்களிடம் அபரிமிதமான பணம் உள்ளது. இவற்றை உருவாக்க முடியும். நகரங்களின் அழகான காட்சிகளையும், பக்கக் காட்சிகளையும் அச்சிட்ட அத்தகைய பெரிய அச்சகங்கள் இருக்கின்றன. இவற்றையும் அச்சிட முடியும். இது முதந்தரமானதொன்றாகும். அவர்கள் கூறுவார்கள்: இதில் உண்மையான ஞானம் உள்ளது. வேறு எவரும் இந்த ஞானத்தைக் கொண்டிருக்க முடியாது. இதை எவரும் அறியார். விளங்கப்படுத்துபவர்கள் எவரும் ஆங்கிலத்தில் பேசுவதில் திறமைசாலிகளாக இருக்க வேண்டும். அங்கு அனைவரும் ஆங்கிலத்தைப் புரிந்துகொள்கிறார்கள். அவர்களுக்கும் செய்தி கொடுக்கப்பட வேண்டும். நாடகத்திற்கேற்ப, அவர்களே விநாசத்துக்கான கருவிகள் ஆகுவார்கள். இருசாராருமே ஒன்றிணைந்தால் உலக அதிபதிகள் ஆகும்வகையில், அத்தகைய குண்டுகளை வைத்திருக்கிறார்கள் என பாபா கூறியுள்ளார். எவ்வாறாயினும், நீங்கள் யோகசக்தி மூலம் முழு உலகினதும் இராச்சியத்தைக் கோரும் வகையில் இந்நாடகம் உருவாக்கப்பட்டுள்ளது. ஆயுதங்கள் மூலம் எவரும் உலக அதிபதிகள் ஆக முடியாது. அவர்களிடம் விஞ்ஞானம் உள்ளது, உங்களிடமோ மௌனம் உள்ளது. தந்தையையும், சக்கரத்தையும் நினைவு செய்து, ஏனையோரையும் உங்களுக்குச் சமமாக ஆக்குங்கள். யோகசக்தி மூலம் குழந்தைகளாகிய நீங்கள் உலக அரசரிமையைக் கோருகிறீர்கள். நிச்சயமாக அவர்கள் தங்கள் மத்தியில் சண்டையிடுவார்கள். இடையில் உள்ள நீங்களே வெண்ணையைப் பெறுபவர்கள். அவர்கள் கிருஷ்ணரின்

வாயில் வெண்ணெய் உருண்டையைக் காட்டியுள்ளார்கள். கூற்றும் உள்ளது: இருவர் சண்டையிட மூன்றாவது நபர் வெண்ணெயை எடுத்து உண்டார். உண்மையில் அவ்வாறுள்ளது. நீங்கள் முழு உலக இராச்சியமாகிய வெண்ணெயைப் பெறுகிறீர்கள். ஆகவே, உங்களுக்கு அதிகளவு சந்தோஷம் இருக்க வேண்டும். ஒஹோ! பாபா, அது உங்கள் அற்புதம்! இது உங்கள் ஞானமாகும். விளக்கம் மிகவும் சிறந்ததாகும். எவ்வாறு ஆதி சனாதன தேவிதேவதா தர்மத்தைச் சேர்ந்தவர்கள் உலக அரசுரிமையைப் பெற்றார்கள்? இதைப் பற்றி எவரும் சிந்திக்கவில்லை. அந்நேரத்தில், வேறு தேசங்கள் இருக்காது. தந்தை கூறுகிறார்: நான் உலக அதிபதி ஆகுவதில்லை. நான் உங்களை அவ்வாறு ஆக்குகிறேன். கற்பதனால் நீங்கள் உலக அதிபதிகள் ஆகுகிறீர்கள். பரமாத்மாவாகிய நான், சரீரமற்றவர் ஆவேன். உங்கள் ஒவ்வொருவருக்கும் ஒரு சரீரம் உள்ளது. நீங்கள் சரீரதாரிகள். பிரம்மா, விஷ்ணு, சங்கரருக்குச் சூட்சும சரீரங்கள் உள்ளன. நீங்கள் ஒவ்வொருவரும் ஓர் ஆத்மா என்பது போன்று, நான் பரமாத்மா ஆவேன். எனது பிறவி தெய்வீகமானதும், தனித்துவமானதுமாகும். வேறு எவரும் இவ்விதமாகப் பிறவியெடுக்க முடியாது. இது நிச்சயிக்கப்பட்டதாகும். இவை அனைத்தும் நாடகத்தில் நிச்சயிக்கப்பட்டுள்ளன. ஒருவர் மரணமடைவதுவும் நாடகத்தில் நிச்சயிக்கப்பட்டுள்ளது. நீங்கள் நாடகத்தின் புரிந்துணர்வை அதிகளவு பெறுகிறீர்கள். நீங்கள் வரிசைக்கிரமமாகப் புரிந்துகொள்கிறீர்கள். சிலருக்கு மந்த புத்தி உள்ளது. மூன்று தரங்கள் உள்ளன. இறுதித் தரத்தைப் பெறுபவர்கள், மந்தமானவர்கள் எனக் கூறப்படுகிறார்கள். யார் முதற்தரத்தில் உள்ளார்கள் எனவும், யார் இரண்டாம் தரத்தில் உள்ளார்கள் எனவும் அவர்களே புரிந்துகொள்கிறார்கள். பிரஜைகளின் மத்தியிலும் அவ்வாறே உள்ளது. அதே கல்வியே உள்ளது. கற்றதன் பின்னர், நீங்கள் இரட்டைக்கிரீடம் உடையவர்கள் ஆகுவீர்கள் எனக் குழந்தைகளாகிய நீங்கள் அறிவீர்கள். நாங்கள் இரட்டைக்கிரீடம் உடையவர்களாக இருந்தோம். பின்னர், நாங்கள் ஒற்றைக் கிரீடம் உடையவர்கள் ஆகினோம், இப்பொழுது எங்களிடம் கிரீடம் இல்லை. கூறப்பட்டுள்ளது: நீங்கள் செய்யும் செயல்களுக்கேற்ப, நீங்கள் பலனைப் பெறுகிறீர்கள். நீங்கள் இதைச் சத்தியயுகத்தில் கூற மாட்டீர்கள். இங்கு, நல்ல செயல்களைச் செய்தால், நீங்கள் ஒரு பிறவிக்குச் சிறந்த பலனைப் பெறுகிறீர்கள். பிறப்பிலிருந்தே நோய்வாய்ப்பட்டிருக்கும் வகையில் சிலர் அத்தகைய செயலைச் செய்கிறார்கள். அதுவும் கர்மவேதனையாகும். குழந்தைகளாகிய உங்களுக்குக் கர்மா, நடுநிலைக் கர்மா, பாவக் கர்மாவின் தத்துவம் விளங்கப்படுத்தப்பட்டுள்ளது. நீங்கள் இங்கு செய்பவை அனைத்துக்கும் நல்ல, தீய பலனைப் பெறுகிறீர்கள். ஒருவர் செல்வந்தர் ஆகும்பொழுது, அவர் நிச்சயமாக முன்னர் நல்ல செயல்களைச் செய்திருக்க வேண்டும். நீங்கள் இப்பொழுது பிறவிபிறவியாக உங்கள் வெகுமதியை உருவாக்குகிறீர்கள். செல்வந்தர்களுக்கும், ஏழைகளுக்கும் மத்தியில் வேறுபாடு இந்நேரத்தில் அவர்கள் செய்யும் முயற்சியிலேயே தங்கியுள்ளது. அந்த வெகுமதி 21 பிறவிகளுக்கு அழியாததாகும். இங்கு, நீங்கள் தற்காலிகமான சிலவற்றை மாத்திரம் பெறுகிறீர்கள். நீங்கள் தொடர்ந்தும் செயல்களைச் செய்ய வேண்டும். இது கர்மஷேத்திரம் ஆகும். சத்தியயுகம் சுவர்க்கத்தின் கர்மஷேத்திரம் ஆகும். அங்கு பாவச்செயல்கள் செய்யப்படுவதில்லை. இவ்விதங்கள் அனைத்தையும் புத்தியால் கிரகிக்க வேண்டும். அரிதாகவே உங்களிற் சிலர் தொடர்ந்தும் இக்கருத்துக்களை எழுதிக் கொள்கிறீர்கள். சிலர் தங்கள் அட்டவணையை எழுதுவதில் களைப்படைந்தும் விடுகிறார்கள். குழந்தைகளாகிய நீங்கள் இக்கருத்துக்களை எழுதிக் கொள்ள வேண்டும். அவற்றை நினைவு செய்யவும் முடியாதளவிற்கு இக்கருத்துக்கள் மிகவும் ஆழமானவையாகும்; அது மறக்கப்படுகின்றது. ஒரு குறிப்பிட்ட கருத்தை மறந்துவிட்டதாகப் பின்னர் நீங்கள் வருத்தப்படுவீர்கள். அனைவருடைய நிலையும் அதுவேயாகும். பலர் மறந்த பின்னர் மறுநாள் நினைவுசெய்கிறார்கள். குழந்தைகளாகிய நீங்கள் உங்கள் சுய முன்னேற்றத்தைப் பற்றி அக்கறை கொண்டிருக்க வேண்டும். அரிதாகவே உங்களிற் சிலர் மிகச்சரியாக எழுதுகிறீர்கள் என்பதை பாபா அறிவார். பாபாவும் வியாபாரியாவார். இவர் அழியும் இரத்தினங்களின் வியாபாரியாக இருந்தார். அந்த வியாபாரியோ ஞான இரத்தினங்களின் வியாபாரியாவார். பல குழந்தைகள் யோகம் என்னும் பாடத்தில் சித்தியடைவதில்லை. அரிதாகவே உங்களிற் சிலரால் ஒரு மணித்தியாலம் அல்லது ஒன்றரை மணித்தியாலத்துக்கு மிகச்சரியாக நினைவில் நிலைத்திருக்க இயலுகிறது. நீங்கள் எட்டு மணித்தியால யோகம் செய்வதற்கு முயற்சி செய்ய வேண்டும். உங்கள் ஜீவனோபாயத்துக்காக, குழந்தைகளாகிய நீங்கள் ஒரு வருமானத்தைச் சம்பாதிக்கவும் வேண்டும். அந்தக் காதலரினதும், அன்பிற்கினியவரினதும் உதாரணத்தை பாபா உங்களுக்குக் கொடுத்துள்ளார். அவர்கள் ஒவ்வொருவரும் வேறு எங்காவது தனிமையில் அமர்ந்திருக்கும்பொழுது, அவர்கள் ஒருவரையொருவர் நினைவுசெய்வதுடன், ஒருவர் மற்றவரின் முன்னிலையில் தோன்றுகிறார்கள். அதுவும் ஒரு காட்சி போன்றதேயாகும். இவர் அவரை நினைவுசெய்கிறார், அவர் இவரை நினைவுசெய்கிறார். இங்கு, அவர் அன்பிற்கினியவரும், நீங்கள் அனைவரும் காதலர்களும் ஆவீர்கள். அந்த அழகிய அன்பிற்கினியவர் அழகானவரும் சதா-தூய்மையானவரும் ஆவார். தந்தை கூறுகிறார்: நானே பயணியும், சதா-அழகானவரும் ஆவேன். நான் உங்களையும் அழகாக்குகிறேன். தேவர்களிடம் இயற்கை அழகுள்ளது. இங்கு, மக்கள் அதிகளவு நாகரிகத்தைக் கொண்டிருக்கிறார்கள். அவர்கள் பல்வேறு விதமான ஆடைகளை அணிகிறார்கள். அங்கு, அவர்கள் நிலையான இயற்கை அழகைக் கொண்டிருக்கிறார்கள். இப்பொழுது நீங்கள் அவ்வுலகத்துக்குச் செல்கிறீர்கள். தந்தை கூறுகிறார்: நான் ஒரு பழைய, தூய்மையற்ற தேசத்திலும், ஒரு தூய்மையற்ற சரீரத்திலும் பிரவேசிக்கிறேன். இங்கு எவருக்கும் ஒரு தூய சரீரம் இல்லை. தந்தை கூறுகிறார்: நான் இவருடைய பல பிறவிகளின் இறுதியில் இவரின் சரீரத்தில் பிரவேசித்து இல்லறப் பாதையை ஸ்தாபிக்கிறேன். நீங்கள் மேலும் முன்னேறுகையில், தொடர்ந்தும் மேலும் சேவாதாரிகள் ஆகுவீர்கள். நீங்கள் முயற்சி செய்து பின்னர் புரிந்துகொள்வீர்கள். நீங்கள் முன்னர் அத்தகைய முயற்சியைச்

செய்தீர்கள், அவ்வாறு மீண்டும் செய்கிறீர்கள். முயற்சி செய்யாமல் உங்களால் எதையும் பெற முடியாது. ஒரு சாதாரண மனிதனிலிருந்து நாராயணன் ஆகுவதற்கு முயற்சி செய்கிறீர்கள் என்பதை நீங்கள் அறிவீர்கள். அங்கு புதிய உலகின் இராச்சியம் இருந்தது. அது இப்பொழுது இல்லை; அது பின்னர் இருக்கும். கலியுகத்தின் பின்னர் நிச்சயமாகச் சத்தியயுகம் வரும். மிகச்சரியாக முன்னைய கல்பத்தில் அது இருந்ததைப் போன்றே, இராச்சியம் ஸ்தாபிக்கப்படுகிறது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

### தாரணைக்கான சாராம்சம்:

1. உங்களை அர்ப்பணிப்பதுடன், நம்பிக்கை நிறைந்த ஒரு புத்தியும் உங்களுக்கு இருக்க வேண்டும். என்றுமே தீய செயல்கள் எதனையும் செய்யாதீர்கள். உங்களில் குறைபாடுகள் எதுவும் இல்லாதபொழுதே, நீங்கள் ஒரு சிறந்த அந்தஸ்தைப் பெறுவீர்கள்.
2. ஞான இரத்தினங்களினால் வியாபாரத்தைச் செய்வதற்கு பாபா உங்களுக்குக் கூறுகின்ற சிறந்த கருத்துக்களை எழுதிக் கொள்ளுங்கள். பின்னர், அவற்றை நினைவுசெய்து, ஏனையோருக்கும் கூறுங்கள். உங்கள் சுய முன்னேற்றத்தைப் பற்றிய அக்கறையைக் கொண்டிருங்கள்.

**ஆசீர்வாதம்:** ஆன்மீக அப்பியாசத்தைப் பயிற்சி செய்வதன் மூலம் சதா சக்திசாலி ஆகி, இறுதிப் பரீட்சைத் தாளில் சித்தி அடைவீர்களாக. இந்நேரத்தில் சகல சரீர நோய்களையும் குணமாக்குவது அப்பியாசமே ஆகும். அதே போன்று ஆத்மாவை சதா சக்திசாலி ஆக்குவதற்கு நீங்கள் ஆன்மீக அப்பியாசத்தைப் பயிற்சி செய்ய வேண்டும். உங்களைச் சுற்றியுள்ள சூழலில் எந்தளவு குழப்பம் இருந்தாலும், அந்தச் சத்தத்திலும், சத்தத்திற்கு அப்பால் இருக்கும் ஸ்திதியைப் பயிற்சி செய்யுங்கள். உங்கள் மனதை எங்கு வேண்டுமானாலும், எந்தளவு நேரத்திற்கு வேண்டுமானாலும் ஸ்திரப்படுத்திக் கொள்ளுங்கள். அப்பொழுதே நீங்கள் சக்திசாலி ஆகுவதுடன் இறுதிப் பரீட்சையிலும் சித்தி அடைய முடியும்.

**சுலோகம்:** விகாரத்தின் ஆதிக்கத்திற்குட்பட்டிருக்கும் உங்கள் சுபாவம், சம்ஸ்காரங்கள், செயல்களை அர்ப்பணிப்பதென்பது உங்களையே அர்ப்பணிப்பதாகும்.

\*\*\*ஓம் சாந்தி\*\*\*